

ZIRLÂI 5-NA

APRIL 24–30, 2021

## THUTIAM FÂTE

**CHÂNGVAWN:** “Ngâi teh u, kumkhuain, khawvêl tâwp thleng pawhin, in hnênah ka awm zêl ang” (*Matthaia 28:20*).

SABBATH CHAWNÛ

APRIL 24

**Chhiar Tûrte:** *Genesis 11:4; 12:2; 15:1–3; Isaia 25:8; 1 Korin 2:9; 1 Pet. 2:9; Thupuan 22:1–5.*

**ZIRLÂI THLÎR LÂWKNA:** Eng vângin nge LALPA hian Abrahama phâw anga a insawi? Eng tiangin nge “leia hnam zawng zawngte” hi Abrahama zâra malsâwm an nih vek? Thuthlung thutiamte zînga a ropui ber chu eng nge ni?

**P**A PAKHAT hi a fanu kum sâwma upa nêh tuiptui kamah chawlh an hmang dôn a. Nî khat chu tuiptui lamah chuan tui chêng tûrin an pheî a, an pahnih hian tui chêng thiam tak ni vê vê tho mah se, tuiptui kam aţanga hla vak lo an hleuh pheî hnû chuan an lo inawm hlat ta hlê mai . A pa chuan tui fâwnin a thûk lamah a lên pheî a nih tih inhriain, a fanu chu a âu ta a: ‘Mary, tuiptui kam lamah ţanpuitu âu tûrin ka hleuh pheî dâwn a. Chutih chhûnga i lo châu hman a nih chuan, a zangthal zâwngin awm la, tichuan nilêngin tui chungah i lâng dâwn nia. Nangmahrawn hruai tûr chein ka lo lêt leh ang,’ a ti a.

“Rei vak lo hnû-ah chuan tui thiamte lo thlengin, an lawnglêngte nêh chuan hmeichhe naupang zawngin an tlân kual zung zung a. Tuiptui kama lo awmte chuan naupang chanchin lo hre vê-in, chhanchhuah a ni ta nge ni ta lo tih an lo ngaihvên vê reng bawk a. Dâr kâr li vêl hnû-ah chuan an va zawng hmu ta ngê ngê a. An va hmuhna hi khawmual aţanga hla tak ni mah se, tui chungah chuan a zangthal zâwngin a lo mû a, a hlâu lo hrim hrim a ni. Hmeichhe naupang nêna chhanchhuaktûte lo kîr an hmuh chuan vâukama awmte chu an lâwm hlê mai. Mahse, a

naupanga ber chu a ngâwichâwi viau thung sî, chutia an lo hlim êm êm mai chu mak a ti zâwk niin a lang hial a.

‘Ka pa khân a zangthal zâwnge ka awm chuan nilêngin tui chungah ka lâng thei dâwn tih min hrih a. Minrawn hruai tûrin a lo kal dâwn tih min hrih bawk. Chuvâng chuan, thlamuâng takin a zangthal zâwnge ka lo awm tawp a, a chhan pawh min hruai tûrin a lo kal ngei dâwn tih kan hriat vâng a ni’ a ti ta reuh a.”—H. M. S. Richards, “When Jesus Comes Back,” *Voice of Prophecy News*, March 1949, p. 5.

**SUNDAY**  
**I phâw**

APRIL 25

**“Chûng thilte a thlen hnû-ah chuan inlârna hmangin LALPÂ thû chu Abrama hnênah a lo thleng a: ‘Kei hi i phâw leh i lâwmman ropui tak kan ni asîn” (Gen. 15:1).**

**Genesis 15:1–3 chhiar la. Hê thû a sawina boruak hi ngun takin ngaihtuah bawk ang che. Eng vângin nge LALPA hian Abrama kha ‘Hlâu suh’ tia a hrih? Abrama hian eng nge hlauh tûr a neih rêng rêng le?**

Heti lâia thil mak angreng deuh awm chu LALPAN Abrama hnênah “Kei hi i phâw ka ni” tih a sawi hi a ni. Hming âiawh sawina thumal “i” tih a hmang hian Abrahamana nên khân mi mal taka inlaichinna neih a duhzia a tilang a, mi mal taka minrawn biak ðeuh a duh ang chiah hian Abraham pawh kha biak a duh a ni.

Hê lâi châng hi “phâw” anga Pathian sawina hmasa ber a ni a. Bible ziaktu dangte pawhin hê ðawngkam hi Pathian *chunchâng* sawina atân chuan hmang vê hlawm tho mah se (*Deut. 33:29; Sâm 18:30; 84:11; 144:2*), Pathianin Amâ nihna puanna atâna a hmanna awm chhun a ni bawk.

**Mi tu emaw phâw ni anga Pathian a insawi hian eng nge ni a awmzia ni le? Keini tûn lâi huna mîte hnêna a sawi tum ni vê lo Abrama hnênah hian a sawi a ni em? Hê thutiam hi keimahni pawh hian kan lo ta neih vê thei tho em? Taksa natna eng mah kan tuâr dâwn lo tihna a ni em? Eng tiang kawngin nge Pathian hi kan phâw a nih? Hê tehkhin thû hi eng tiangin nge kan lo hriat thiam le?**

“Krista hian a châng châng chauhin min rawn ngaihsak a ni lo va, nû-in a fâ a ngaihsak âia nasa daih hian min rawn ngaihsak a ni. . . . Kan Chhandamtu hian mihringte hrehawm tawrhna leh lungngaihna, diriamna, demna, a khawlo zâwnga hmanna, hnâwlna leh thihna hial hmangin min lo lei tawh a. Aw nang Pathian fapa, hlauh neia i khurh lâi te khân ani chuan a lo thlîr reng che asîn! A vênhimna hnuaiah him takin a awmtîr ang che. . . . Mihring kan nih miau avângin chak lohna eng eng emaw kan nei thîn a; mahse, chûngte chuan kan vân Pa kan biak pawhna tûr hi a dâl thei chuang lo, Krista chu kan tâna sawipuinna hna thawk tûrin a lo thi tawh sî a.”—Ellen G. White, *Sons and Daughters of God*, p. 77.

**Rolando-a chu a lan dân maiah chuan LALPA zuitu rinawm tak a ni a. Mahse, rin lâwk loh deuhin a thi ta thut mai sî! A phâw Pathian khân a lo vênghim lo em ni? Nge ni a, Pathian kan phâw a nih dân hi kan hre fiah chiah lo zâwk em ni dâwn le? Han sawi fiah teh. Pathian hian eng thil lakah nge min min vênhim a tiam? (1 Kor. 10:13 en la.)**

**THAWHTANNI**

*APRIL 26*

**Tiam tawh Messia chu: Thên 1-na**

**“Nangmahah leh i thlahah chuan khawvêla hnam tin rêngte hian malsâwmna an la chang ang” (Gen. 28:14).**

**“Krista tâ in nih chuan, Abrahama thlah, thutiam anga roluah tu tûrte in ni” (Gal. 3:29).**

LALPAN Abrahamama hnênah khân a thlahah leia hnam zawng zawngte hi malsâwma an la awm vek tûr thu vawi eng emaw zât chu a sawi a (*Gen. 12:3; 18:18; 22:18-te hi en la*). Hê thutiam ropui tak mai hi vawi eng emaw zât sawi nawn a ni a, a chhan pawh thutiam zawng zawng zînga a pawimawh ber, daih rei ber, mi dang zawng zawngte pawh hlutna neia siamtu a nih vâng a ni.

Kawng khatah ngaihtuah chuan, hê thutiam hi Juda hnam lo din chhuah tûr thu sawina a ni a. Anni hmang khân LALPA chuan “leia hnam zawng zawngte” hi Pathian dik tak chanchin leh a chhandamna ruahman chungchâng a hrilh dâwn a. Mahse, hê thutiam hi Isua Kristaah chauh a thleng famkim a, ani chu Abrahamama thlah aţanga lo chhuak niin, Kraws-ah khân “leia hnam zawng zawngte” sual man bâ chu a lo tlâk ta a ni.

**Tui lêt hnû-a siam thuthlung thutiam kha ngaihtuah la (khatah khân LALPA chuan tui lêt hmanga khawvêl tihchhiat nawn tawh loh a tiam a nih kha). Hê thutiam hi Isuaa awm tlanna thutiam tel lo hi chuan eng tiang taka ţa nge a nih theih ang? Chutiang bawkin, Pathian thutiam dang rêng rêngte pawh hi Kristaa awm chatuana nunna thutiam tel lo hi chuan eng tiang taka ţa nge a nih hlawm ang le?**

**Eng tiangin nge Abrahamama-ah hian Isuâ zâra “leia hnam tin rêngte” hian malsâwmna an la chang dâwn tih thutiam awmzia hi i lo hriat thiam vê le?**

Khawvêl Chhandamtu lo pian tûr thû hi Pathian thutiamte zînga a ropui ber a ni tih chu sawi loha lêng a ni a. Amah Tlantu ngei hi thuthlungin a phût thilte tlingtlâkna leh thutiam dang zawng zawngten a tak an lo channa chu a ni. Mi zawng zawng—Juda pawh, Gentail pawh—amah nêna inzawmna nei apiang chu Abrahamama fa dik tak leh, roluaktu anga chhiar an ni a (*Gal. 3:8, 9, 27–29*), a awmzia chu—sualna awm lo khawvêl, thil ţa lo leh natna leh tawrhna eng mah a thlen tawh ngâi lohna tûr

hmunah chuan chatuanin an chêng dâwn tihna a ni. Chumi âia thutiam ̄tha zâwk dang chu a awm thei tawh dâwn em ni?

**Sual leh hrehawm tawrh awm lohna khawvêla chatuana chên chu kan tân hian eng tiang taka châkawm nge ni le? Chuta chên hun kan nghahhlelh chhan chu chuta chêng tûr rênga siam kan nih vâng niin, kan nihna dik tak anga awm leh thuai kan châk vâng a ni thei em?**

THAWHLEHNĪ

APRIL 27

**Tiam tawh Messia chu: ̄Then 2-na**

**“Hlimna tak tak nei tûr chuan ram hla takah kan zin chhuak ang a, tûn hmâa kan thil la tih ngâi miah lohte tih kan tum tûr a ni.”—Thomas Browne.**

**Hê thû hi kum 1600 bâwr vêla ziah kha a ni a. I pawmpui nge pawmpui lo? A thu sawi awmzia hi hre thiam tûrin 1 Thesalonika 4:16–18 leh Thupuan 3:12-te chhiar ang che.**

Augustine-a chuan heti hian mihring dinhmun a lo sawi a: “Hê kan nun hian—dam lohna nasa taka khat nun hi nun tia sawi theih a nih chuan—a tûr ātang rêng khân mihringte hi ânchhe dawng kan nih tih Chiang takin a pho lang a ni. A hmasa berin thil dik lo zawng zawng lo chhuahna bul hriat lohna leilâwt râpthlâk tak leh, thlân leh mittui leh hlauhna tel lova tlân chhuah theih miah lohna tûr dîl thim êm êm maia Adama fate an tân tlat dân hi ngaihtuah la. Tichuan, thil eng mah ni lo mai maite leh rilru natna, buaina, lungngaihna leh hlauhna min thlentu thilte kan ngainat tlat mai dân hi ngaihtuah leh bawk ang che.

Mi ̄thenkhat chuan inrem lohna te, inngirngghona te leh indona te an lâwm a; mi ̄thenkhat chuan inbumna te, rûkrûk te an ngainâ a; mi ̄thenkhat chu an tenawmin an inchhuang êm êm a, mi îtsîkna an nei lian hlê bawk; mi ̄thenkhat chuan tualthah leh mi suat mang an hnial miah lo va, an nun a râwngin an kawlh hlê mai; mi

ṭhenkhat chuan dân an pawisa miah lo va, an che bawlhhlawh êm êm mai bawk sî—chutiang mîte chuan mipat-hmeichhiatna tenawm taka hmangin an uirê a; an chhûngkhat laina hnâi takte pawh an zuah chuang lo, an ît zâwng apiang chu mutpui an tum a, mi pâwngsual mai pawh an chîng—an thil tih ṭhenkhat dang pheï hi chu sawi lan ngam loh khawpa tenawmte a ni hlawm; mi ṭhenkhat chu sâkhaw lakah an hel a—sâkhaw serh leh sângte zah lovin, zirtîrna dik lo an tichhuak a, Pathian hming pawh zah lo takin an sawichhe bâwng bâwng ṭhîn bawk.

Mi ṭhenkhat chuan an ṭhenawm khawvêngte lakah thil dik lo tak tak an ti a—dâwta mi dangte puhin mi an bum a, thuhretu derah te an ṭang ṭhîn, mi dangte chungah râwng taka kutthlâkin an bungruate an tichhiatsak a; thubuai remtûte lahin dik lo takin ro an rêl a, khawvêl hi hrehawmna leh natna chi hrang hrang chhiar sên lohin a khat emaw tih mai tûr a ni ta. Mahse, hêngte laka tâl chhuah theihna tûr kawng hi tû mahin an ngaihtuah bawk sî lo.”—Augustine of Hippo, *City of God*, Gerald G. Walsh, S. J. trans. (New York: Doubleday & Co., 1958), book 22, chap. 22, p. 519.

Hê thû hi kum sang khat leh zanga âia tam mah liam tawha a ziah kha ni mah se, tûn lâia mi tam takte nihna leh nun dân nên hian a inang hlê mai. Mihringte hi kan la inthlâk danglam mang lo va; chuvâng chuan a nia thil ṭha lo laka tân chhuah kan châk êm êm rêng ni.

Vânneihthlâk takin kan dinhmun hi khirikhân viâu nâ-in, kan hma lam hun erawh a êng hlê; mahse chu chu Isua Krista nun, a thihna leh thawhleha bâkah, puithiam lalber nia rawng a bâwlna zâra Pathianin kan tâna thil a lo tih tawh vâng chauh a ni thung. Isua Krista hi Abrahamana hnêna pêk thuthlung thutiam, a thlahah khawvêla hnam zawng zawngte malsâwma an awm vek tûr thu lo thlen famkimna a ni.

**Augustine-a thil sawi hi chhiar nawn leh la. Nangmâ irâwm chhuakin tûn lâi khawvêl dinhmun chhiazia leh**

**lungngaithlâkzia han ziak vê teh. Chutih rual chuan, Pathianin Isua Kristaa thutiam min pêkte chungchâng sawina Bible châng i hriat apiang chhiar bawk ang che (entîr nân, Isaia 25:8; 1 Korin 2:9; Thupuan 22:2–5). Hêng thutiamte hi ngun takin a awmzia ngaihtuah la, i tân liau liau a ni tih hria ang che. Chutichuan, thuthlung awmze dik tak hi i lo hre thiam dâwn nia.**

**NILÂINÎ**

*APRIL 28*

**Hnam ropui leh thiltitheï tak . . . .**

Pathian hian Abrahamama kha amah kal tlanga leia hnam zawm zawngin malsâwmna an la chan vek tûr thu a hrih a ni mai lo va; “hnam ropui leh thiltitheï” taka a siam tûr thu pawh a hrih tel bawk (*Gen. 12:2; 18:18; 46:3*)—fa hring rual pawh ni tawh lo nupui neitu putar tân chuan âwih a harh hlê âwm e. Hê thû hi Abrahaman fapa chu sawi loh, fa hrim hrim pawh a la neih lo lâia a sawi a ni lehngâl a. Mahse, Pathian chuan a tiam miao sî.

Mahse, hê thutiam hi Abrahamama dam lâi khân a zavâiin a lo thleng famkim hman vek chuang lo va. A fapa Isaaka leh a tupa Jakoba-te pawh khân an hmu hman bîk lo. Pathian chuan Jakoba hnênah pawh khân a rawn hrih vê leh a; hê thutiam hi Aigupta ramah a rawn thleng famkim dâwn tih a sawi tel a (*Gen. 46:3*). Mahse, Jakoba pawh hian a thlen famkimna chu a hmu hman ta bîk chuang lo. Eng pawh ni se, kha thutiam kha chu a thleng famkim ngei a ni.

**Eng vângin nge LALPA hian Abrahamama thlah aţang hian hnam thlan bîk siam a duh le? LALPA hian hnam thlan bîk dang a nei em? Hê hnam hi eng ti tûrin nge thlan a nih? Exodus 19:5, 6; Isaia 60:1–3; Deuteronomi 4:6–8 chhiar la; tichuan, a hnuayah hian i chhânna i ziak chhuak dâwn nia.**

Pathian Lehkhabu ațanga thil lang chiang tak chu, Pathian hian a malsâwmna hnuaiah Israel mîte kha hnam hlim, hrisêl leh thianghlimah siamin, anni hmang khân khawvêla hnam hrang hrangte hi Amâ lamah hîp tum a. Siamtu duh dân anga awm leh a thuâwih avânga malsâwmna an dawn chu hnam dangte hmuhah an tilang ang. Leia mi zawng zawng hian Pathian dik tak chu chibai an lo bûk vê tawh ang a (*Isa. 56:7*). Chutichuan, mihring zawng zawngin Israel hnam, an Pathian leh an zîng atâ lo chhuak tûr khawvêl Chhandamtu Messia chu an thlîr vek dâwn a ni.

“Israel fâte khân Pathianin an tâna Pathianin ram a lo hauhsak tawh chin zawng zawng chu an luah vek tûr a ni a. Pathian dik tak hnâwltûte leh a rawngbâwl duh lo hnamte chu an ram chhuhsak tûr a ni bawk. Nimahsela, Pathian thiltum tak zâwk chu Israel-te hmanga a nungchang puan chhuah a, chumi hmanga a hnêna mîte hîp a ni a. Khawvêl zawng zawngah hian chanchin ța sâwmna thu hi hril chhuah vek tûr a ni. Hâlrâl thilthlan inthâwina hmang khân, Krista chu hnam hrang hrangte hmâah châwisânin a awm ang a, amah entu apiangte chu an nung dâwn a ni.”—Ellen G. White, *Krista Tehkkin Thûte*, p. 247.

**LALPAN Israel mîte hmanga thil tih a duh leh kan kohran hmanga thil tih a duh hi a inanna lâi i hmu thei em? I hmu thei a nih chuan eng engte nge ni? 1 Petera 2:9 chhiar ang che.**

NINGÂNĪ

APRIL 29

**“I hming ka tiropui ang”**

**“Tichuan, hnam ropui takah ka siam ang che a, mal ka sâwm ang che a, i hming pawh ka tiropui ang; tichuan, malsâwmna lo ni ang che” (*Gen. 12:2*).**



**Genesis 12:2-ah hian Pathianin Abrama hming kha tihropui a tiam thû kan hmû a—a awmzia chu, a tihmingthang dâwn tihna a ni. Engati nge LALPA hian eng anga thuâwih leh rinawm pawh ni se, mi sual ni vê tho Abrama kha tihhmingthan a duh tlat mai le? Hming “ropui” put hi tu nge phû rêng rêng? (Rome 4:1–5 leh Jak. 2:21–24 en la.) Pathian hian Abrama hnênah khân ama mi mal hamthatna tûrin ropuina a pê nge ni a, thil dang entîrtu atân a pe zâwk? Han sawi fiah teh. Genesis 11:4 leh leh Genesis 12:2 hi khâikhin la. Eng nge a danglamna lian tak awm? Eng tiangin nge pakhat zâwk hian “thiltih avânga chhandam” kan nih dân a sawi a, pakhat dang hian “rinna avânga chhandam” kan nih dân a sawi vê thung le?**

Chhandamna hi kan tâna Kristâ thiltihah chauh inngat ni tho mah se, keini pawh hian—Pathian khawngaihna lo dawngtu kan nihna angin—tih vê tûr kan nei vê a. Duthlanna zalên kan neih hi kan hman a ngâi a ni. Hmâna lo inţan tawh Krista leh Setana inbeihna hi tûnah pawh keimahniah leh keimahni hmang hian chhunzawm zêl a la ni a. Hê inbeihnaa kan thil lo tih vê hi mihringte leh vântirhkohte khian an lo thlîr reng a ni (*1 Kor. 4:9*).

Chuvâng chuan, tûte nge kan nih a, eng thu nge kan sawi a, eng thil nge kan tih tihte hian kan bul hnâia awmte-ah nghawng a nei a ni mai lo va, lei leh vîn pum puiah pawh nghawng nei thei khawp a nihna lâi a awm. Kan thil sawi, kan thil tih leh kan thil ngaihtuah te hmang hian kan tâna thil tam tak titu LALPA kan tiropui thei a, chutih rual chuan, amah kan tizakin a hming kan tithangtlâwm hle thei tho bawk.

Chuvâng chuan, LALPAN Abrahama hnêna a hming a tihropui tûr thu a hrilh hian khawvêlin hming ropui nei tu emaw a sawi ang hian a sawi vê lo a ni tih a Chiang. Pathian mithmuha hming tiropuitute chu nungchang tha, rinna, thuâwihna, inngaihtlâwmna leh mi dang hmangaihna te a ni a. Hêng miziate hi khawvêl pawhin

a zah chu ni tlângpui tho mah se, hming tiropuitu, tihmingthangtu erawh a ni êm êm hran chuang lo thung.

**Tûn lâi khawvêla hming “ropui” nei mi ðenkhath—lemchang thiam an ni emaw, politician an ni emaw, mi hausa tak an ni emaw—hi han en ila. Hêng mîte hi eng vâng a hmingthang nge an nih hlawm? Abrahama hming ropui dân leh anni hmingthan dân hi khâikhin la. Chu chuan khawvêlin ropui a ngaih dân dik lohzia eng nge a tihlan? Khawvêl thlîrna hian eng tiang chiahin nge ropui kan ngaih dânah nghawng a neih le?**

**ZIRTÂWPNI**

*APRIL 30*

**Zir Belhna:** Ellen G. White-i lehkhabu, *Thlahtubulte leh Zâwlneite* phêk 114–128, “Abrahama Kanaan-ah” tih leh, phêk 129–140, “Rinna Fiahna” tihte chhiar ni se.

“Abrahama hnêna fiahna lo thleng hi a nêp lo khawp mai a, a lak aţanga phût inhlanna pawh kha a tê tham lo hlawm hlê bawk. . . . Nimahsela, kohna chhân chu a tîm chuang hauh lo. Ram Tiam chungchângah zawhna eng mah a siam lo va . . . Pathian chuan thû a sawi tawh a, a chhiahhlawh chuan a zâwm mai tûr a ni bawk; a tâna hmun hlimawm ber chu Pathianin awm tûra a tihna hmun kha a ni mai.”—Ellen G. White, *Thlahtubulte leh Zâwlneite*, p. 126.

Kanaan rama Abrama a luh lâi khân LALPA chu a hnênah rawn inlârin chu ram chu a thlahte hnênah a la pêk tûr thû a hrilh a (*Gen. 12:7*). Hê a thutiam hi a hnû-ah pawh vawi eng emaw zât a sawi leh a ni (*Gen. 13:14, 15, 17; 15:13, 16, 18; 17:8; 28:13, 15; 35:12*). A hnu kum zalî vêlah chuan, a lo tiam tawh ang ngeiin (*Gen. 15:13, 16*) LALPA chuan Mosia hnênah Israel fâte chu Aigupta ram atâ a hruai chhuak ang a, khawizû leh hnute tui luanna ramah a dah dân a ni tih a rawn puang ta a (*Exod. 3:8, 17; 6:8*). Hê thû tho hi Josua hnênah pawh a sawi leh bawk (*Josh. 1:3*). Tichuan, Davida lal lâi a tam zâwk chu a

lo thleng dik ta a; chutih lâiin la thleng dik belh leh tûr pawh a la awm nual bawh (*Gen. 15:18–21; 2 Sâm. 8:1–14; 1 Lalte 4:21, 1 Chro. 19:1–19*).

Hebrai 11:9, 10, 13–16 chhiar la. Hêng chângte hian Abrahamah leh Israel hnam thlahtu bul mi dang rinawm tak takte khân Kanaan ram hi chhinchhiahna, Pathian tlan sâte la awmna tûr hmun entîrtu angin an ngâi a. Sualin min chiahpiah hneh êm avângin he leiah hi chuan chênna hmun nghet neih theih tak tak a ni lo. Mihring nun hi “chhûm rei lo tê a lo lang a, a ral leh mai thîn” ang deuh hi a ni (*Jak. 4:14*). Chuvâng chuan, thlarau lama Abrahamah thlahte kan nih angin, “hê leiah hi chuan khaw hmun nghet kan nei sî lo va, khaw lo la awm tûr chu kan zawng zâwk a nih hi” (*Heb. 13:14*). Hê khawvêl hi chu danglam reng mai leh chhiat lam pan mêk a ni a. Mahse, nakînah Krista nêna la chêng za tûr kan nihna hian thlamuan taka awm tûrin min tanpui thung a ni.

### Sawi Ho Tûrte:

- ❶ **Pathianin lei tharah min la chênîr dâwn a ni tih hriatna hian kan Kristian nunah eng nge nghawng a neih?** (*Mat. 5:5; 2 Kor. 4:17, 18; Thup. 21:9, 10; 22:17.*)
- ❷ **”Ropuina dik tak chu Pathian thupêk zawmna leh, a ruahman dân anga awmna atanga lo thleng tûr a ni.”**—*The SDA Bible Commentary*, vol. 1, p. 293. **Hê thu awmzia hi han sawi ho teh u.**

**KHÂIKHÂWMNA:** Thutiamte! Ringtûte tân chuan a va han hlu êm! Hlen a ni tak tak ang em? Kan rinna chuan, “Aw” tiin a chhâng a ni.